

சேனையதிபன் நம் கர்த்தருக்கே
செலுத்துவோம் கனமும் மகிமையுமே
அற்புதமே தம் அன்பெமக்கு
அதை அறிந்தே அகமகிழ்வோம் - 2

ஜெய கிறிஸ்து முன் செல்கிறார்
ஜெயமாக நடத்திடுவார்
ஜெய கீதங்கள் நாம் பாடியே
ஜெய கொடியும் ஏற்றிடுவோம்
ஜெயம் அல்லேலூயா புது நாமத்திற்கே - 2

தாய் மறந்தாலும் நான் மறவேன்
திக்கற்றோராய் விட்டுவிடேன்
என்றுரைத்தெம்மை தேற்றுகிறார்
என்றும் வாக்கு மாறிடாரே - 2

சத்துருவின் கோட்டை தகர்ந்தொழிய
சத்தியம் நித்தியம் நிலைத்தோங்க
சாத்தானின் சேனை நடுங்கிடவே
துதி சாற்றி ஆர்ப்பரிப்போம் -2

கறை திரை முற்றும் நீங்கிடவே
கர்த்தர் நம்மை கழுவிடுவார்
மகிமையில் நம்மைச் சேர்க்கும்வரை
வழுவாமல் காத்துக்கொள்வார் - 2